

ITTRA TA' RIŻENJA TA' INDIVIDWU

***12472. L-ONOR. KAROL AQUILINA** staqsa lill-Ministru għall-Intern, is-Sigurtà Nazzjonali u l-Infurzar tal-Liġi: Jista' l-Ministru jpoġġi fuq il-Mejda tal-Kamra kopja tal-ittra li permezz tagħha l-individwu li d-dettalji dwaru qed jingħataw separatament irriżenja minn Kummissarju tal-Pulizija? Jista' l-Ministru jpoġġi fuq il-Mejda tal-Kamra kopja ta' kwalunkwe ittra jew dokument li ntbagħtet minnu u/jew mill-Ministeru għall-Intern, is-Sigurtà Nazzjonali u l-Infurzar tal-Liġi bi twegiba jew b'rabta mal-imsemmija riżenja?

20/01/2020

ONOR. BYRON CAMILLERI: Ninforma lill-Onor. Interpellant li qed titpoġġa fuq il-Mejda tal-Kamra kopja tal-ittra tar-riżenja tas-Sur Lawrence Cutajar.

Permezz ta' konferenza tal-aħbarijiet il-Prim Ministru habbar dakinhar stess li rċieva l-ittra li r-riżenja tas-Sur Cutajar kienet intlaqgħet u li l-Kabinett tal-Ministri kien se jiddiskuti proċess ġdid ta' kif jinħatar il-Kummissarju tal-Pulizija.

Dak li qal il-Prim Ministru kien ikkomunikat ukoll fi stqarrija tal-Uffiċċju tal-Prim Ministru mahruġa mid-Dipartiment tal-Informazzjoni u li qed titpoġġa fuq il-Mejda tal-Kamra wkoll.

Minn dakinhar il-Gvern habbar ukoll il-proposta tiegħu għall-bidla fil-hatra ta' Kummissarju. Proposta, li kif jgħidu r-rakkomandazzjonijiet tal-Kummissjoni Venezja, titlob li jkun hemm sejha pubblika u li tinvolvi wkoll lill-Parlament fl-għażla, anke jekk il-Kummissjoni Venezja ma talbitx dan.

Il-Prim Ministru mhux se jkun qed iżomm lanqas id-dritt tal-Veto anke jekk il-Kummissjoni Venezja ssuġġeriet li jkollu dan id-dritt.

Seduta Numru 291
27/01/2020

PR200058

17/01/2020

STQARRIJA MILL-GVERN TA' MALTA

Waqt konferenza tal-ahbarijiet, il-Prim Ministru Robert Abela habbar kif aktar kmieni dalghodu, il-Ministru għall-Intern, is-Sigurta Nazzjonali u l-Infurzar tal-Liġi, Byron Camilleri, rċieva r-riżenja tas-Sur Lawrence Cutajar mill-kariga ta' Kummissarju tal-Pulizija. Din ir-riżenja giet aċċettata.

Fl-ittra tar-riżenja tiegħu, is-Sur Cutajar kiteb li l-hatra ta' Prim Ministru ġdid titlob bidliet bil-għan li tkun tista' tibda titwettaq ir-riforma mixtieqa fil-Korp tal-Pulizija.

Fid-dawl tar-riżenja tas-Sur Cutajar, inħatar b'mod interim bħala Aġent Kummissarju tal-Pulizija l-aktar uffiċjal anzjan fil-Korp, id-Deputat Kummissarju is-Sur Carmelo Magri.

Il-Prim Ministru spjega kif fil-laqgħa li jmiss tal-Kabinett, ser titressaq proposta dwar il-metodu ġdid tal-għażla ta' Kummissarju tal-Pulizija, liema proċess se jwassal għal aktar skrutinju fl-għażla ta' din il-kariga importanti fil-Korp tal-Pulizija. Il-Prim Ministru Robert Abela tkellem kif dan il-Gvern huwa konvint mis-saltna tad-dritt u għaldaqstant qed iħares 'l quddiem sabiex titwettaq ir-riforma meħtieġa fil-Pulizija.



PHOTO: DCP - Omar Cassiani

Onor. Ministru
Ministeru għall-Intern, is-Sigurta' Nazzjonali u l-nfurzar tal-Ligi

17 ta' Jannar, 2020

Onorevoli Ministru,

Niktiblek bħala Kummissarju tal-Pulizija għal dawn l-aħħar tliet snin u nofs.

Tul karriera twila fil-korp dejjem ġibt l-ewwel l-interess tal-Korp tal-Pulizija, il-membri tiegħu u fuq kolloxx l-interess tal-gustizzja f'pajjiżna.

Kif taf int, fl-aħħar xhur wasalna biex għamilna passi kbar 'il quddiem f'wieħed mill-ikbar każi li qatt ġraw f'pajjiżna. Minkejja l-kritika kollha li dabbarna jien u l-Korp tal-Pulizija fil-perjodu tal-investigazzjonijiet, innexxielna nsolvu għadd ta' każi importanti oħra.

Minkejja dan kollu nifhem li l-hatra ta' Prim Ministru ġdid titlob bidliet bil-għan li tkun tista' tibda twettaq ir-riformi li tixtieq.

Għalhekk, qiegħed ninfurmak bir-riżenja tiegħi.



Lawrence Cutajar